

## ሪፖርታጅ

**ካልኦይ ዓመታዊ አኼባ ህዝባዊ መኸተ፡ ተቆማጦ ዋሺንግቶን ዲሲን ከባቢኡን ብዓወት ተዛዘሙ!**

ሰንበት 20 ሕዳር 2011፡ ኤርትራውያን ተቆማጦ ዋሺንግቶን ዲሲን መሪላንድን ሸርጅንያን፡ ንካልኦይ ዙርያ ዓመታዊ አኼባ ህዝባዊ መኸተ፡ ሕጂ'ውን ሽነት.....ንመኸተን ጽንዓትን ኣብ ትሕቲ ዝብል ቴማ፡ ውዕዲዕን ዕውትን ኣኼባ ኣካይዶም፡፡

እዚ ኣኼባ እዚ፡ነቲ ካብ ወርሒ ሓምለ ኣትሒዙ ብዝተፈላለየ ኣጸላሚ ሕብርታት እናቐያየሩ፡ ንህዝብን መንግስትን ኤርትራ ካብ'ቲ ዝምርሽዎ ዘለዉ ቅነዕ ጎደና ዕብዮት፤ ሓሊኸካ ንምውዳቕ፡ ኣምሳይኡ ድማ ኣደዳ ዕግርግርን ህውከትን ክኸውን፡ ኣብ እግሪ ጸላእቱ ንኸወድቅን ዝግበር ዘሎ ዝርያ ተጸባእቲ፡ ዓጺፊታዊ ግብረ-መልሲ ንምሃብ፡ ብልሕን ስሕለት መኸትኡ ዘነጸጽረሉ፡ መርኣያ ዝልዓለ ቕሩቡነትን፡ መቐጸልታ ጥምጥም ናይ'ዚ ዝሓለፈ ክልተ ዓመታት ጉዕዞን እዩ፡፡



ኣኼባ ሰዓት 2:30 ብመራሕ መደብ መንእሰይ መኮነን ገብረማርያም ብዝኸረ ሰማእታት ተኸፍቱ፡ ዝርዝር ትሕዝቶ መደባት ንተሳተፍቲ ኣኼባ ምስ ኣላለዩ፡ መድርኽ ንወይዘሮ ፍረወይኒ ተኸስት ኣደ መንበር ሓይሊ ዕማም ህዝባዊ መኸተ ኣመሓላለፈ፤ ወይዘሮ ፍረወይኒ፡ ንተሳተፍቲ ናይ እንቋዕ ድሓን መጻእኩም መልእኽትን ሰላምታን ምስ ኣስመዐት፡ ብምቕጻል ኣብ ውሽጢ እዞን ሹዱሽተ

አዋርሕ እተሰላሰሉ ዕማማት ንጥፊታት ህዝባዊ መኸተ፡ ውጽኢቱን ዝተረኸበ ኣሳልጦን፡ ብድሕሪ ሕጂ ክዕመሙ ዘለዎም ስርሓት፡ ኣብ ናይ ወጻኢ ርክባት፡ ጎስጓስን ሓቤታን፡ ንጥፊታት ወርሓዊ ድራር ኣዴታት መኸተ፡ ኣብ ወርሒ ሰነን ሓምለን ናብ ቤት ምኽሪ ጸጥታ፡ ብኢመይልን ፋክስን ምድዋለን ዝተላእኩ ናይ ተቓውሞ ድብዳቤታት፡ ኣብ ምፍሻል እቲ ተሓሲቡ ዝነበረ ፈተነታት ዝነበሮን ጽልዎ፡ ጸብጸብ ኣቕሪቦ፡ ንመጻኢ እዋን ዝዕመሙ ናይ ስራሕ መደባት እውን ኣብ ዝሓጸረ እዋን ድሕሪ መፈጸምታ ናይዚ ዓመታዊ ገምጋም ተጌሩ፡ ንህዝቢ ክሕበር ምዃኑ ኣተሓሳሲባ።

ስዒቡ፡ ኣቶ ብርሃነ ገብሪሂወት፡ ሓላፊ ኮማውን ህዝባውን ጉዳያት ካብ ኤምባሲ ሃገረ ኤርትራ፡ ብእተገብረሉ ዕድመ መሰረት፡ ንኣኼበኛታት ብዛዕባ ህልው ኩነታት ሃገርና መግለጺ ክህብ ኣብ መድርኽ ደይቡ ሰላምትኡ ድሕሪ ምሃብ፤ “ነዚ ኣቐዲሙ መሪሖ ዝኸይድ፡ ነቲ ኣቐዲሙ ዝምክት ህዝቢ፡ መግለጺ ንኸትህብ፡ እንታይ ክትብሎ ከም እትኸእል ኣዝዩ ከቢድዮ” ኢሉ መደርኡ ድሕሪ ምኽፋት፤ ትሕዝቶ መግለጺኡ፡ ኣብ ሰለስተ ንኡስ ኣርእስታት ከፋፊሉ ብምቕራብ፡ ኣብዚ ሒዝናዮ ዘሎና ዝተሓላለኸ መድርኽ፡ ሓያል ናይ ምርብራብ እዋን፡ ነዚ ዝሓለፈ ዓመታት ከም ህዝብን መንግስትን፡ ክገጥመና ዝጸንሐ ሓያል ተጸብኦ ናይ ርእሰ ሓያላን፡ ካብቲ ቅኑዕ መትከላዊ ራኢናን፡ ጽኑዕ እምነትናን፡ ስድሪ ትኹን ንድሕሪት ነቕ ክይበልና፡ ሎሚ ካብ ስጉሚ ናብ ዝላ ነጠርና ኣሎና ኢሉ። ዝላ ንደርማስ ቐጠባውን ማሕበራውን ዕብየት፡ እተ ገዚፍ ወፍሪን ጉልበትን ዝፈሰሰ፡



ሰፊሕን ድልዱልን ዝሰረቱ መበገሲ ቅድመ ባይታ ዛዚምና፡ ካብዚ ንድሓር፡ ህዝብና ጸማ ድኻሙን ዋጋ ጸዕሩን ዝሓፍሰሉ፡ ምዕራፍ ወይ ባብ ዝእተወሉ እዋን ተጋሂዱ ምህላዉ ኣብሪሁ። ኤትርራውያን ጎይቶት ዑቕር ባህርያዊ ጸጋታትና፡ ወነንቲ ፖለቲካዊ መስመርና ምዃና ደጊምና ዘረጋገጽናሉ፡ ዝብል ሓረግ መንጻፍ ጌሩ ብምቕጻል፡ ነቲ እናዓረገ ዝኸይድ ዘሎ ተጸባእነት ገሊኦም ወገናትን፡ ነዚ ኹሉ መሰናኸላት ሓሊፍና ዘመዝገብናዮ ዓወታት ዓቂብና፡ ዝያዳ ንኸይንውንጨፍ፡ ብድሕሪ ሕጂ እውን

ተጸብኦታቶም ከም ዝቐጽሉ፡ ኣብ ግምት ኣእቲና ክንሰርሕ፡ ክሳብቲ ናይ መወዳእታ መዓልቦ ድማ ንዝኾነ እንተታት ተቐሪብና ክንመርሻ ምዃና ሓቢሩ።

መንግስቲ ኤርትራ ንቐጻሊ ጥሙር መኻተ፡ ጸዕሪ ከሓይል ፍሉይ ኣተኩሮ ሂቡ፡ ዳግመ ዝተወደበ ስትራቴጂካዊ ዲፕሎማሲ ውጥን ኣውጺኡ፡ ምስ ኩሎም ኣካላት ብንጥፊት ክንቀሳቐስ፡ እንተላይ ምስ ምምሕዳር ፕረሲደንት ኦባማ ጸዕሪ ከዛይድ ምንቅስቓስ ክግበር ምዃኑ ደጊሙ ኣብሪሁ።

ብምቕጻል ነቲ ካብ ሓምለ ኣትሒዙ፡ ብወያነን ሓብሓብቲን ተጻሒፉ፡ ብወኪላት ጋቦንን ኣልጀርያን፡ እገዳ ንምኽራር ዝግበር ዘሎ ጸፋ-ዕፋ-ዕፋ፡ እቲ ንመቐጽዒ ተባሂሉ ዝቐረበ ነጥብታት፡ ኣዝዩ ዘነውርን ዘስደምምን ብምንባሩ፡ ኣብ መብዛሕትኤን ኣባላት ቤት ምኽሪ ተቐባልንት እኳ እንተዘይረኽቡ፡ እቲ ሃናፍነፍ ኣየቋረጹን። ብወገን መንግስቲ ኤርትራ እውን ኣብ ሓቂ ረጊጹ ኣበርቲዑ እሰርሕ ምህላዉ ገሊጹ።



ኣብ መወዳእታ መደርኡ፡ ኣብ ወርሒ ታሕሳስ ኣብታ ዕርዲ ጅግንነት፡ መካነ ኣሽሓት ሰውኣትና፡ መዲና ርእሰ-ከተማ ሰውራ ኤርትራ ዝኾነት ናቕፋ፡ ሓደ ዓቢን ታሪኻውን ዋዕላ መንእሰያት ኤረትራውያን፡ ካብ ምሉእ ዓለም ዝተዋጽኡ ክካየድ ምዃኑ፡ ካብ ዝተፈላለዩ ከባቢታት ዓለም፡ ኣማኢት መንእሰያት ክሳተፉ ምድላዎቶም ኣጻፍፉ ከም ዘለዉ፡ ንኣኹባኛታት ኣበሲሩ።



እዚ ኸኣ ኤርትራውያን መንእሰያት በጺሖም ዘለዉ ዕብየትን ድልዳለን መርኣያ ኮይኑ፡ ኣስሪጾም ዘለዉ ሃገራዊ ፍቕርን፡ ቅሩብነት ብቕዓትን ንዝለዓለ ሓላፍነት ዘተኣማምን መድርኽ ተበጺሖ ምህላዉ ዘገንዝብ ምዃኑ ኣረዲኡ።  
እዚ ኸኣ ኤርትራውያን መንእሰያት በጺሖም ዘለዉ ዕብየትን ድልዳለን መርኣያ ኮይኑ፡ ኣስሪጾም ዘለዉ ሃገራዊ ፍቕርን፡ ቅሩብነት ብቕዓትን ንዝለዓለ ሓላፍነት ዘተኣማምን መድርኽ ተበጺሖ ምህላዉ ዘገንዝብ ምዃኑ ኣረዲኡ።

ኣብ መዛዘሚ ዘረብኡ፡ ዜጋታት ኣብ ኣተሓሳስባን ንቕሓትን፡ ኣርሒቅካ ኣብ ምርኣይን፡ ጸብለልትነት፡ ተጻዋርነት፡ ተወፋይነትን ዘመስከርሉ መድርኽ ብምህላውና፡ ዘኹርዕን ዝነኣድ እዩ። ኮይኑ ኸኣ ውዳቢኡ ሓይሉን ዓቂቡ ንቕድሚት ክግስግን ኣዘኻኸሩ።

ቐጺሉ ኣቶ ዳዊት ሃብተ፡ “ኣሰሩ ኮነ ጽላሎቱ ዘይተረኸበ ምትሃታዊ ደርቅን ዓጸቦን ኣብ ኤርትራ” ዝብል ኣርእስቲ ሒዞ እዩ ቐሪቡ። ኣቶ ዳዊት፡ ኣብ መኸፊቲ መግለጺኡ፡ “ነዚ ኣርእስቲ ወይ ጽሑፍ እዚ ክጽሐፍ ወይ ከኣ ክገልጽ ዝደረኸኒ፡ እቲ ቕድሚ ንኤርትራ ምብጋስይ፡ ኣብ ወርሒ ሓምለ፡ ብሰብ መዚ ምምሕድዳር ዋሽንግቶን፡ ገና ክራማት እናኣተወ እንክሎ፡ ኣብ ኤርትራ ሓደ ዓቢ ክፋል ካብ ህዝቢ ኣደዳ ደርቅን ጥምየትን ከይኑ ከም ዘሎ፡ መንግስቲ ድማ ‘ልግሲ’ ናይ ግብረ-ሰናይ መንግስታት ንኸይረክብ ኮነ ኢሉ ካብ ገጽ ዓለም ከም ዝሓብኦ፡ ዝነዝሕዎ ዝነበሩ ወረታት፡ ኣብኡ ምስ ኣተኹ ግን፡ ኣብ ባይታ ዘጋጠመኒ፡ ዓይነይ ዝርኣዮ እዝነይ ዝሰምዖ፡ ብኣንጻሩ ኮይኑ ስለ ዝረኸብክዎ እዩ፡ ነቲ ሓቂ ንምግላጽ ዝተበገሰኩ” ይብል።



ኮይኑ ኸኣ ኣእጋሩ ኣብ መሬት ኤርትራ ካብ ዝረገጸኦን ዝዳህሰሶኦን ስፍራታት፡ በብሓደ እርይ ልቕም ኣቢሉ፡ ንኩነታት ድንፋዕ ሕርሻን፡ ኩነታት ኣሕምልትን ፍረታትን፡ ምስፍሕፋሕን ምዕማርን በቢዓይነቶም ኣግራብ፡ ዕብየትን ዝርግሐን ምርኣት ሓምላይ ጎቦታትን ስንጭሮታትን፡ ምድልዳል ዛጋታትን፡ ምዕጃር ማይን ከትርታትን፡ ምስሳን እንስሳ ዘቤትን ዘገዳምን፡ ዘሕደረሉ ተምሳጥ፡ ንተሳተፍቲ

ትሕዝትኡ ንግፍ ኣቢሉ ብምቕራብ፡ ነቲ ዝሕፈስ ምህርትን ሽሻይን ናብ ቐጮታት ንምምላእ ህዝብን መንግስትን ኢደይ-ኢድካ ክብሃሉ “ምስ ጸያቕ ማዕጺድ ይቀዳደሙ ኣለዉ” ዝብል ጥዑም ብስራት ሂቡ።

ንድሕሪት ተመሊሱ ድማ፡ ብዛዕባ እቲ ኮነ ኢልካ ዝተበተነ መሰረት ዘይብሉ ሓሶት፡ ፖለቲካዊ ፕሮፓጋንዳ ምስ ካልእ ኣጀንዳ ዝተኣሳሰረ ኮነ ኢልካ ዝራባሕ ሓሶት እምበር፡ ሓቅነት ክምዘይነበሮ፡ ነቲ ካብ መዓልቲ መዓልቲ ዘፈልፍልዎ ዘለዉ ፈጠራታት መራጎዲ ዝኾኖም ብልሓት ምጅኑ ከረጋግጽ ኪኢሎ ኢሉ” ነዚ ንምቅላዕ ድማ ዜግነታዊ ሓላፍነተይ ደሪኹኒ፡ ክብል ደጊሙ ኣነጺርዎ።

ኣብ መዛዘሚ ናይቲ ጥዑም ሓበሬትኡ፡ ነቲ ብዓይኑ ዝርኣዮን ካሜርኡ ዝሰነደቶን ሓቅታት እተጉልሑ፡ ንተሳተፍቲ ዝመሰጠ ብጥዑም ሙዚቃ ዝተሰነየ ናይ ሓሙሽተ ደቓይቕ ስእላዊ ምርኢት ጌሩ መደቡ ዓጽዮ።

ኣብ መወዳእታ መግለጺ ዘቕረበ፡ ዶክተር ግዴዎን ኣባይ ኮይኑ፡ እቲ ብዘይ ዝኾነ ይኹን ጭብጥታትን መርትዖታትን ከይተረኽቡ፡ ዝሓለፈ ዘይርትዓውን ዘይፍትሓውን እገዳ፡ ኣብ ልዕሊ ልኡላዊት ሃገርና፡ ነቲ ክሳብ ሕጂ ዝሓልፎ ዘሎ ምዕባሌታት፡ ብግቡእ ንምፍላጥን ንምክትታታልን ዘነጽር፡ “መኸተናን፡ እቲ ሕብሩ እናቐያየረ ዝደጋገም ተጽብኦታትን” ብዝብል ዘዳለዎ መዛተዪ ኣርእስቲ፡ ሰፊሕ ምርምርን ሓበሬታዊ ዕምቕትን ዝነበሮ፡ መግለጺ ሂቡ።

ንድሕሪት ተመሊሱ ኣብ ውሽጢ እዚ ዝሓለፈ 13 ዓመታት፡ እዚ ሕጂ ዘሎ ምምሕዳር ኣመሪካን፡ ቅድሚኡ ዝነበሩን ክልተ ምምሕዳራትን እናተባራረዩ ኣብ ልዕሊ ህዝብን መንግስትን ዝፈጸምዎ ሃስያታት፡ ስርዓት ወያነ ኩናት ከፊቱ፡ ዝሓለኖ ኮንቱ ምስ ኮነ፡ ድሕሪኡ ነቲ ግጭት፡ ሰላማዊ መዓልቦን ሕጋዊ መደምደምታን ክግበረሉ፡ ብጽቡቕ ሕልናን ምስ ተበገስና፡ ዘሕደርናሎም እምነት ጠሊሞም፡ ብስወር ምስቲ ጃንዳ ዝገብርዎ ዝነበሩ ውዲታት፡ ኣብቲ መስርሕ ሰላም፡ እቲ ጃንዳ ክዕወት ኩሉ መዳያዊ ሓገዛት ኣቐቢሎም፡ ኩነታት ምጅን ምስ ኣበዮም፡ ህዝቢ ኤርትራ ድማ መጉቱ ምስ ረትዑ፡ ኣብ ትግባረ ምሕንጻጽ ዶብ ኣብ ባይታ፡ ንክሕንግድ ካብ ግዝኣትና ንክይለቕቕ ብምትብባዕ፡ ድሒሩ ኣብ ታሕሳስ 2009፡ ዝተኣልመ ናይ ምክልኻል ዓቕምና ንምድራት ዝተወጠነ ተወሳኺ በደል፡ ኣድልዎን፡ ገና መመሊሱ ዝዓርግ ዘሎ ተጽብኦን ፈጠራ ክስታትን፡ ኣብ ጭብጥ መርትዖታት ዝተመስረተ ሰፊሕ ዝርዝራዊ መብርሂ ሂቡ።

ዶክተር ግዴዎን ነቲ ጉዳይ ፈታቲጉ እዩ ተመራሚርሉ። ንሓበሬታቱ ዘራጉድ መረዳእታት ድማ፡ እቲ ካብ 2006፡ ጀሚሩ ክሳብ 2009 በቢእዋኑ፡ ካብዞም ኣብ ላዕሊ ዝተጠቐሱ ሰለስተ ምምሕዳራት፡ ካብቶም ኣስመራን ኣዲስ ኣበባን ዝነበሩ፡ ዝተፈላለዩ ኣምባሳደራት፡ እቲ ብስወር ዝእክብዎ ዝነበሩ፡ ኣብ ምህዞን ውዲትን ድሌትን ዝተመርኮሰ፡ ንመንግስትን ህዝብን ኤርትራ ካብ ማሕበረ ሰብ ዓለም ንክንጸል፡ ባይታ ዘጠዓዕም ሽርሕታት፡ በቢእዋኑ ምስቲ ጃንዳ ዝተኻየዱ ርክባት፡ ዝተበጽሑ ዝርርባትን ስምምዓትን፡ እሞ ኸኣ ከም መወከስን መበገሲ ፖሊሲ መንግስቲ ኣመሪካ ከገልግል፡ ናብ ቤት ጽሕፈት ወጻኢ ዝምድናታት ዋሺንግቶን ዝልኣኹ ዝነበሩ ኬብላት፡ ዝርዝራቶም ብመልክዕ ”ስቱር፡ ምስጢር፡ ጥበቂ ምስጢር” ወዘተ..ብዝብል ኮዳት ኣብ መርብበ ሓበሬታ ወኪሊክ ዝለሓኹ ሰነዳት፡ ነቲ ሓቂ ዘብርህን ዘቐልዕን ምንባሩ ኣነጺሩ።

አብ መወዳእታ፡ ነቲ ጽሑፍ ናይ ሞኪቶሪንግ ግሩፕ ዘቕረቦ ዘሕፍር ናይ 420 ገጻት ልቢ ወለዳዊ ጽሑፍ፡ ዘይሓላፍነታውን ትሕዝቶ ኣልቦን፡ አብ ውሽጡ ዘሎ ድርዳር ዝርዝራት፡ ገሊኡ ዘገርም፡ ገሊኡ ዘሕዝን ሑሱር ኣቀራርባ ዝሓቐፈ እዩ ኔሩ። ብኸምዝን ወዲዝን ድማ ሂይወት ናይ ምልዮናት ኣህዛብ ጸጥታን ርግኣትን ክትዝርግ ዝግበር ዘሎ መርኣያ ዕንደራታት፡ ምኃኑ ኣስሚርሉ።



ብሳላ ሓያልን ጽኑዕን ጥሙርን መኸተና ግን እቲ ንዳግማይ ዝኸረረ ተወሳኺ ቐጠባዊ እግዳ ንምሕላፍ፡ ንግዚኡ ተቐባልነት እኳ እንተዘይረኸበ፡ ብኻልእ መልክዕ ሓድሽ ዝሕበሩ ተዋስኦታት፡ ምስ እዚ ኣብ ሰማዎ ዝግበር ዘሎ ናይ መንግስቲ ከንያ ውጽእ ሓሶታት፡ አብ ካልእ ዕንክሊልን ሸንኮለልን ኣትዮም ከም ዘለዉ ኣብሪሁ።

ስለዚ ቃልስናን መኸተናን ከነሓይል፡ ንምብርካኽና ዝግበር ኩሉ መሰናኸላት፡ ነቲ ኣብዚ ናይ ሰብዓ ዓመታት ናይ ቃልሲ ጉዕዞና ዘጥረናዮ ፍቱን ተመክሮ፡ ዳግም ክረጋገጽ ምኃና ብርእሰ ተኣማምነት መግለጺኡ ዛዚሙ።

ብድሕሪዚ ገዛ፡ ብመሰረት እቲ ዝተዋህበ መግለጺታትን መብርሂታትን ናይዚ ህልዊ ኩነታትን፡ ነቲ ንህዝብናን መንግስትናን ኮነ ኢልካ ንምክፍፋልን ንምጉዳእን ዝግበር ዘሎ ዘይቅቡል ኣካይዳ ናይ ዝተፋላለዩ ሓይልታት፡ ብምሉእ ድምጺ እዚ ዝሰዕብ ውሳኔ ኣሕሊፉ።

**ውሳኔታት ህዝባዊ መኸተ፡ ዋሽንግቶን ከባቢኣን፡**

ንሕና ኣብ ከተማ ዋሽንግቶን ዲሲን ከባቢኣን እንርከብ ኤርትራውያን፡ ሰንበት 20 ሕዳር 2011 ኣብ ዝገበርናዮ ካልኣይ ዓመታዊ ኣኼባ ህዝባዊ መኸተ፡ ብዛዕባ ኣብ ሃገርናን ከባቢናን ዘሎ ህልዊ ኩነታት እቲ ተደጋጊሙ መሰለትና ደዊኑ፡ ሃገራዊ ስኒትና ዘሪጉ፡ ናህሪ ሃገራዊ ልምዓትና ንምክላፍ፡ ብዓቢኡ ኸኣ ልኡላዊ ህላወና ንምቐጻይ ዝግበር ተጽብኦታት ኣዕሚቕና ድሕሪ ምዝታይ፡ እዚ ዝሰዕብ ውሳኔታት ብምሉእ ድምጺ ነሕልፍ።





1. ነቲ ኣብ ዉጹእ ሓሶት ተመስሪቱ፡ ብድሬኢት መንግስቲ ኣሜሪካ ኣብ ኤርትራ እተሰገደደ፡ ናይ 23 ታሕሳስ 2009 ዘይምኽኑይን ዘይፍትሓውን እገዳ ቤት ምኽሪ ጸጥታ፡ ብዘይ ዉዓል ሕደር ክልዓል ንጽውዕ።
2. እቲ ንኣብ ደገ እንርከብ ኤርትራውያንን ንቐጠባ ሃገርናን ዒላማ ዝገበረ፡ ብመንግስቲ ኣሜሪካን ኢትዮጵያን ተጻሒፉ፡ ብሽም ጋቦንን ናይጀርያን ናብ ቤት ምኽሪ ጸጥታ ቐሪቡ፡ ተሳኺ እገዳ ንምሕላፍ፡ ትንዕ ዝብል ዘሎ እማመ ንኹንን።
3. ኣብ ብይን ኮምሽን ዶብ ንኸይትግበር ሓንጊዱ፡ ኣህግራዊ ዶብ ጥሒሱ፡ ልእላውነት መሬት ኤርትራ ጎቢጡ ዘሎ ስርዓት ኢትዮጵያ፡ ብዘይ ዉዓል ሕደር ካብ መሬት ኤርትራ ክወጽእን ልዕልና ኣህግራዊ ሕጊ ክርዕምን ኣትሪርና ነስምዕ።
4. ነታ ህይወት ብሉጻትን ምሩጻትን መንእሰያታ ዘምጽኡትን ዝዓቀባን ሃገርና፡ እቲ ባዕላትና ዘንቀልናዮ፡ ቅዱስ ናይ 2% መሕወይ ግብሪ፡ ንኤርትራ ውሒድዋ እምበር ኣይበዝሓን። ስለዝኒ ነቲ ኢድናን እግርናን ኣሕጺሩ፡ ምስ ህዝብናን ሃገርናን ዘሎና ምትእስሳር ንምብታኽ ዝዓለመ ተንኮል ጸላእትና ብዘይ ነግ ፈረግ እናኾነንና፡ መሕወይ ግብሪናን ካልእ ኩሉ ካባና ዝድለ ዘበለ ሃገራዊ ጉብኣትና ንምፍጻም ከም ወትሩ ድልዎት ምዃና ደጊምና ነረጋግጽ።
5. ነቲ ህዝብን መንግስትን ኤርትራ ኣብ ሃገራዊ ልምዓትን ዲፕሎማሲያዊ ጎስጓስን ብዝገብርዎ ዘለዉ ዝንኣድ ስራሕ እናኣሞኅስና፡ ሎሚውን ከም ወትሩ ኣብ ጎኒ ህዝብናን መንግስትናን ከም ዘሎና ደጊምና ነረጋግጽ።
6. ነቲ ንኸለኢትኳ ትኹን ከዕረፍ ከይበለ፡ ልእላውነት ሃገር ኣውሒሱ፡ ኢዱ ስጋብ ዝምንጉድ፡ መንክቡ ጽዮት ስጋብ ዘውጽእ፡ ጸር ሃገር

ተሰኪሙ ዘሎ ጅግና ሓይልታት ምክልካል ኤርትራ እናሞገስና፡ ኣብ ኅኑ ከም ዘሎና ነረጋግጽ።

7. ነቲ ብዝተፈላለዩ ሜላታትን ምስምሳትን ሰሊሹ ኣትዩ፡ ርግኣት ኣጥፊኡ፡ ስኒት ህዝቢ ዘሪጎ፡ ተወፋይነት መንእሰያት ከማህምንን ሓድነት ህዝብን መንግስትን ከጥፍእ ዝሃቀነ ተንኮላት ርኽብ ሕልናን ኣጥቢቕና እናኾነንና፡ ንትኩርነት ዓቃል ኣተሓሕዞ መንግስቲ ኤርትራ ነሞገስ። ንኹሉ ንሃገርና ንምህሳይ ዝህቅን ሽርሕታት ንምብዳህ ድሉዎት ምህላውና'ውን ነረጋግጽ።

20 ሕዳር 2011፡

ዘልኣለማዊ ክብርን ዝኸርን ንሰማእታትና!  
ወትሩ ዓወት ንሓፋሽ!